

न्यायालय अतिरिक्त कलक्टर (प्रशासन), चित्तौड़गढ़ (राज.)
पीठासीन अधिकारी : प्रभा गौतम, आर.ए.एस.

प्रकरण संख्या 154/2022 (रा.प्रा.पत्र)
पंजीयन दिनांक 15.06.2022
G.C.M.S. NO. :- 2022/154

श्री मिट्टुलाल पिता हीरालाल जाति जाट उम्र वयस्क निवासी सेगवा तहसील भदेसर
जिला चित्तौड़गढ़

-प्रार्थी

बनाम

- 1-शम्भुदास पिता चम्पादास जाति बैरागी उम 45 वर्ष निवासी सेगवा तहसील भदेसर
जिला चित्तौड़गढ़(राज0)
- 2-श्रीमति धापु पत्नी शम्भुदास जाति बैरागी उम 42 वर्ष निवासी सेगवा तहसील
भदेसर जिला चित्तौड़गढ़ (राज0)
- 3-श्रीमान् भूमिधारी (तहसीलदार साहब) तहसील भदेसर जिला चित्तौड़गढ़

-विपक्षीगण

प्रार्थना पत्र अन्तर्गत नियम 14(4) राजस्थान भूराजस्व (कृषि प्रयोजनार्थ भू-आवंटन)
नियम, 1970 विरुद्ध आदेश उपखण्ड अधिकारी, भदेसर के प्रकरण संख्या
कमांक/राजस्व/आवंटनआदेश/2021-22/26 दिनांक 25.10.2021

- उपस्थिति :- 1- श्री शिवनारायण जाट, अधिवक्ता प्रार्थी
2- श्री छोगालाल जाट, अधिवक्ता वि. सं. 1 व 2

:: निर्णय ::

दिनांक 16.04.2026

प्रकरण का संक्षिप्त विवरण इस प्रकार है कि प्रार्थी ने एक प्रार्थना-पत्र
अंतर्गत राजस्थान भू-राजस्व (कृषि प्रयोजनार्थ भूमि का आवंटन) नियम, 1970
के नियम 14(4) के अंतर्गत खिलाफ अप्रार्थीगण के इस आशय का प्रस्तुत
किया कि योग्य अधीनस्थ न्यायालय भू आवंटन सलाहकार समिति श्रीमान्
उपखण्ड अधिकारी जी भदेसर द्वारा विपक्षीगण को अतिक्रमी मानते हुए मौजा
सेगवा के खसरा नम्बर-339 रकबा-0.18 है0 एवं खसरा नम्बर -233
रकबा- 0.21 है0 कुल भूमि 1.26 है0 भूमि को अवैधानिक रूप से
आवंटन की दी है। इस कारण उक्त आवंटन को निरस्त कराने हेतु यह
प्रार्थना-पत्र निम्न आधारों पर पेश है। यह कि उपरोक्त विपक्षीगण को भू
आवंटन नियमों के विपरीत किया गया है। विपक्षीगण भूमिहीन सद्भाविक



काश्तकार नहीं है। उपरोक्त भूमि आवंटित की गई है उस पर विगत कई वर्षों से प्रार्थी का कब्जा चला आ रहा है तथा प्रार्थी ही उपरोक्त भूमि पर काश्त कर रहा है परन्तु विपक्षीगण द्वारा अनुचित प्रभाव डालकर तथा अनुचित प्रलोभन व भ्रष्टाचार के जरिये उपरोक्त आरजीयात अपने नाम आवंटित करा ली है जबकि विपक्षीगण का कभी कोई कब्जा नहीं रहा है। यह कि प्रार्थी का उपरोक्त भूमि पर कब्जा रहा इसके संबंध में धारा-91 भू राजस्व अधिनियम की कार्यवाही तहसीलदार भदेसर द्वारा की गई है जबकि विगत 3 वर्षों में विपक्षीगण का आवंटन की गई जीमन पर कब्जारहा हो ऐसी कोई कार्यवाही नहीं हुई है ना ही विपक्षीगण द्वारा कोई दस्तावेज पेश किया है फिर भी विपक्षीगण को अतिक्रमी मानने में भारी भूल की है। यह कि पटवार हल्का की रिपोर्ट अवैध व गलत है तथा राजनैतिक प्रभाव प्रलोभन से कोर्यवाही की गई है जिसकी शिकायत करने पर जिला कलेक्टर महोदय द्वारा तहसील भदेसर में हुए सभी आवंटन की जांच हेतु कमेटी गठित कर जांच कार्यवाही जारी है। यह कि भू आवंटन सलाहकार समिति की कोई बैठक नहीं हुई ओर सदस्य उपस्थित नहीं हुए तथा समिति की राय पूर्ण नहीं है एवं प्रधान व विकास अधिकारी के हस्ताक्षर नहीं है आवंटन करने से पूर्व सूची सार्वजनिक एवं पंचायत बोर्ड पर चर्चा नहीं की गई तथा मिली भगत कर अन्दर खाने से चुपके ये अवैध कार्यवाही की गई है। प्रार्थी से कोई आवेदन नहीं लिया गया एवं भूमि कीमति होने से अवैध लाभ विपक्षीगण को दिया गया। यह कि विपक्षीगण के खातों में काफी भूमि होने से विपक्षी के नेशनल शेयर से काफी भूमि आने से विपक्षीनम्बर -1 भूमिहीन की पात्रता में नहीं आता है और आवंटन की पात्रता नहीं रखता है। यह कि कृषि भूमि प्रयोजनार्थ भू-आवंटन रूल्स 1970 में गलत ढंग से कराये गये आवंटन को खारिज कराने की कोई मियाद नहीं होती है। चूंकि यह एक शिकायत है और जांच का विषय होने से यह प्रार्थना पत्र पेश है। यह कि आवंटन आदेश दिनांक 25-10-2021 को धोके व षडयन्त्रपूर्वक किया गया है एवं आवंटन की जानकारी सार्वजनिक नहीं की गई है। अस कारण प्रार्थी को आवंटन आदेश की जानकारी नहीं हुई। प्रार्थी को अवैध आवंटन आदेश की जानकारी दिनांक 24.04.2022 को अखबार में सूचना प्रकाशित होने से हुई। उक्त आवंटन आदेश की नकल दरखास्त पेश करने पर दिनांक 06-05-2022 को उक्त नकले प्राप्त हुई और नकले प्राप्त होते ही प्रार्थना पत्र श्रीमान् की सेवा में पेश है। अतः श्रीमान् से प्रार्थना है कि प्रार्थी का प्रार्थना पत्र स्वीकार फरमा विपक्षीगण को किया गया भू आवंटन अवैध व नियमों के विपरीत होने से निरस्त किये जाने का आदेश प्रदान करावे।

प्रकरण दर्ज रजिस्टर कर विपक्षीगण को जरिये सूचना पत्र तलब किया जाकर अधीनस्थ न्यायालय का अभिलेख तलब किया गया। दिनांक 12.08.2022 को विपक्षी संख्या 1 व 2 की ओर से उनके अधिवक्ता उपस्थित आये और अधिकार पत्र व जवाब पेश किया। विपक्षी संख्या 1 व 2 ने अपने जवाब में अंकित किया कि अधीनस्थ भू आवंटन सलाहकार समिति एवं उपखण्ड अधिकारी, भदेसर द्वारा विपक्षी सं. 1 व 2 को पुराना कब्जा मानते हुये मौजा सेगवा की वर्णित आराजी नं. 339 रकबा 0.18 है. व आ.सं. 233 रकबा 0.21 है. कुल 1.26 है. भूमि का अवैधानिक रूप से आवंटित की गई है, जो पूर्णतया गलत होकर अस्वीकार है। कमेटी ने विपक्षी संख्या 1 व 2 को पति पत्नि होकर एक ही यूनिट व एक ही परिवार के सदस्य हैं व मौजा सेगवा तहसील भदेसर के निवासी होकर सद्भावी काश्तकार होने से उक्त



आराजियात का आवंटन आदेश पारित किया है। विपक्षीगण को भूमि आवंटित की गई है पूर्व से ही विपक्षी संख्या 1 व 2 के कब्जे में चली आ रही है, निगराकार का यह कथन कि विपक्षी सं. 1 व 2 को जो भूमि आवंटन की गई कई वर्षों से निगराकार के कब्जे में चली आ रही है व निगराकार उक्त भूमि पर काश्त करता चला आ रहा है पूर्णतया गलत होकर अस्वीकार है। निगराकार ने निगरानी आवेदन के साथ ऐसा कोई दस्तावेज प्रस्तुत नहीं किया जिससे कि उक्त भूमि पर निगराकार का कब्जा होकर निगराकार के विरुद्ध अतिक्रमी की कार्यवाही राज्य सरकार के द्वारा की गई हो, विवादित आवंटित भूमि अतिक्रमण के आधार पर आवंटित नहीं की जा सकती है, बिलानाम भूमि का उसी व्यक्ति के पक्ष में आवंटन आदेश पारित किया जा सकता है जो सद्भावी काश्तकार व भूमिहीन की श्रेणी में होकर आवंटन का पात्र हो। विपक्षी सं. 1 व 2 सद्भावी काश्तकार व आवंटन के पात्र होने से उक्त भूमि विपक्षीगण को आवंटित की गई है। विपक्षी सं. 1 व 2 आवंटी के खाते में नोशनल शेयर के अनुसार भूमिहीन की श्रेणी में आते हैं अधीनस्थ भू आवंटन कमेटी ने आवंटन नियम 1970 की विधिवत पालना की जाकर नियमानुसार विपक्षीगण को पात्र मानते हुए आवंटन आदेश पारित किया है। अतः प्रार्थीगण का प्रार्थना पत्र खारिज कर आवंटन आदेश यथावत रखा जावे। जवाब शामिल पत्रावली होकर रिकार्ड पर है। अप्रार्थी संख्या 3 की ओर से राजकीय अधिवक्ता हाजिर रहे। अधीनस्थ उपखण्ड अधिकारी, भदेसर ने अपने पत्रांक 238 दिनांक 13.12.2024 से वांछित अभिलेख जिला कार्यालय को भिजवाया जाना बताया तथा प्रभारी अधिकारी, राजस्व अनुभाग, जिला कार्यालय के पत्र क्रमांक 1879 दिनांक 20.11.2025 से वांछित अभिलेख उपलब्ध नहीं होना बताया। प्रकरण पर तहसीलदार, भदेसर से रिकार्ड एवं मौके की रिपोर्ट प्राप्त की गई।

अधिवक्ता प्रार्थी ने प्रार्थना पत्र में वर्णित तथ्यों को दोहराते हुए कथन किया कि अप्रार्थी संख्या 1 व 2 के नाम पर मौजा सेगवा की वर्णित आराजी नं. 339 रकबा 0.18 है. व आ.सं. 233 रकबा 0.21 है. कुल 1.26 है. भूमि आवंटन किया गया है। विपक्षीगण भूमिहीन सद्भावी काश्तकार नहीं है उपरोक्त आवंटित की गई भूमि पर विगत कई वर्षों से प्रार्थी का कब्जा चला आ रहा है तथा प्रार्थी ही उक्त भूमि पर काश्त कर रहा है। अतः आवंटन आदेश अवैधानिक होकर निरस्त किये जाने योग्य है।

विद्वान अधिवक्ता संख्या 1 व 2 ने जवाब में अंकित तथ्यों को दोहराते हुए निवेदन किया कि विपक्षी व उसी पत्नी भूमिहीन काश्तकार हैं तथा काश्त कर अपने परिवार का पालन पोषण करते हैं। विपक्षी ने विधि पूर्वक आवेदन पत्र प्रस्तुत कर मौजा सेगवा की वर्णित आराजी नं. 339 रकबा 0.18 है. व आ.सं. 233 रकबा 0.21 है. कुल 1.26 है. कृषि भूमि को आवंटन हेतु प्रार्थना की जिस पर राजस्व विभाग द्वारा सम्पूर्ण जांच कर विपक्षी को आवंटन योग्य कृषक मानते हुए भूमि को आवंटित की एवं कब्जे का पर्चा मौका बनाया। इस प्रकार प्रार्थी गलत तथ्यों पर आवंटन निरस्त कराना चाहता है अतः प्रार्थी का प्रार्थना पत्र खारिज फरमाया जावे।

इस पर बहस के रिवटल में विद्वान अधिवक्ता प्रार्थी ने बताया कि विपक्षीगण सद्भावी कृषक नहीं है अतः आवंटन निरस्त योग्य है। इस प्रकार विधि के प्रतिकूल भूमि आवंटित की है। आवंटित भूमि के संबंध में किसी भी



प्रकार से कोई उद्घोषणा जारी नहीं की गई और ना ही उक्त आराजियात के संबंध में मौका रिपोर्ट मंगवाई गई। बिना जांच पडताल के उक्त बिलानाम आराजियात का विपक्षीगण को आवंटन आदेश पारित कर दिया है तो अवैधानिक होकर निरस्त किये जाने योग्य है। अन्त में प्रार्थना की गई कि प्रार्थना पत्र प्रार्थी स्वीकार फरमाया जाकर विपक्षी संख्या 1 व 2 का आवंटन निरस्त फरमाये जाने का आदेश प्रदान करें। इसी प्रार्थना के साथ विद्वान अधिवक्ता प्रार्थी ने अपनी बहस समाप्त की। हमने पत्रावली का आद्योपांत अवलोकन किया। तहसीलदार, भदेसर से प्राप्त रिपोर्ट क्रमांक/भूअभि/2026/193 दिनांक 18.02.2026 का अवलोकन किया।

पत्रावली वास्ते निर्णय पेश हुई। हमने पत्रावली का आद्योपांत अवलोकन किया। साथ ही पत्रावली पर उपलब्ध साक्ष्य दस्तावेज एवं रिपोर्ट तहसीलदार का अवलोकन/परिशीलन किया। उभयपक्ष द्वारा की गई बहस पत्रावली का चिंतन मनन किया। राजस्थान भू राजस्व अधिनियम, 1956 की धारा 101 एवं राजस्थान भू राजस्व (कृषि प्रयोजन हेतु भूमि का आवंटन) नियम, 1970 के नियम 14 में कृषि योग्य भूमि के आवंटन की व्यवस्था की गई है कि :

101 - कृषि प्रयोजनों के लिये भूमि आवंटन -

- (1) इस अधिनियम में अन्यत्र अन्यथा उपबंधित को छोड़कर, कृषि प्रयोजनों के लिए भूमि, ऐसे प्राधिकारी द्वारा और ऐसी रीति से आवंटित की जायेगी जो राज्य सरकार इस निमित्त बनाये गये नियमों द्वारा विहित करें।
- (2) इस धारा के अधीन भूमि के समस्त आवंटन ऐसी दरों पर नियत लगाम के सदस्य के अध्यक्षीन होंगे जो इस विषय पर बनाई गई किसी विधि द्वारा या रूढ़ि के अनुसार या प्रथा द्वारा नियम किये जावें।
- (3)
- (4) यदि एक की भूमि की एक से अधिक व्यक्ति अपेक्षा करते हों, तो आवंटन निम्नलिखित क्रम से किया जायेगा -
 - (i) जोत के सहअंशधारियों को, यदि वह एक ही सद्देत खण्ड का अंग हों या एक ही स्रोत से सिंचित हो, उक्त सहअंशधारियों में अधिमान उसको दिया जायेगा जिसके पास राजस्थान काश्तकारी अधिनियम, 1955 (सन् 1955 का राजस्थान अधिनियम 3) के अधीन बनाये गये नियमों द्वारा विहित क्षेत्र से कम भूमि हो,
 - (ii) उस गांव में निवास करने वाले व्यक्तियों को, जहां भूमि स्थित है उक्त व्यक्तियों में अधिमान उनको दिया जायेगा जिनके पास कोई भूमि नहीं हो या उक्त नियमों द्वारा विहित क्षेत्रफल से कम हो, और
 - (iii) लॉटरी निकाल कर

बशर्ते की इस प्रकार आवंटित क्षेत्रफल आर उसके द्वारा धारित क्षेत्रफल मिलकर उक्त कनयमों के विहित क्षेत्र से अधिक नहीं हो।

राजस्थान भू राजस्व (कृषि प्रयोजन हेतु भूमि का आवंटन) नियम 14 (4) में निर्देशित किया हुआ है कि “जिला कलक्टर को उपखण्ड अधिकारी द्वारा किये गये आवंटन को निरस्त करने का अधिकार होगा। यदि आवंटन हो गया हो तो इस आवंटन को रद्द करने हेतु तहसीलदार या स्वप्रेरणा से या किसी व्यक्ति के आवंटन करने पर जिला कलक्टर द्वारा आवंटन खारिज किया जा सकता है। आवंटन खारिज करने के निम्न आधार है :



1. धोखाधड़ी करके या गलत बयानी के जरिये आवंटन हासिल किया गया हो।
2. राजस्थान भू राजस्व (कृषि हेतु भूमि आवंटन प्रयोजन) नियम, 1970 के नियमों के विरुद्ध आवंटन करने पर।
3. आवंटन की शर्तों का उल्लंघन करने पर।

अधीनस्थ तहसीलदार, भदेसर से प्राप्त रिपोर्ट के अवलोकन से स्पष्ट है कि मौजा सेगवा की वर्णित आराजी नं. 233 रकबा 1.30 है. एवं आ.सं. 339 रकबा 0.18 है. वर्तमान में बिलानाम सरकार दर्ज है। ग्राम सेगवा की आ.सं. 339 में से 0.18 है. बिलानाम बाड़ा में से 0.10 है. भूमि पर श्री शंभूदास पिता चम्पादास, धापू पत्नी शम्भूदास बैरागी निवासी सैगवा का कब्जा है। आ.सं. 339 में कब्जेशुदा भूमि पर पत्थर की कोट कर रखी है। आ.सं. 339 आसावरा मण्डफिया रोड़ से लगी हुई होकर सड़क के मध्य बिंदु से 15 मीटर की परिधि में स्थित है मौके पर पड़त है। ग्राम सैगवा की आ.सं. 233 में आवंटी का कब्जा नहीं है। ग्राम सेगवा की आ.सं. 233 व 339 के मध्य दूरी लगभग एक किमी. है। आवंटी का सम्पूर्ण आवंटित भूमि पर कब्जा नहीं होकर आंशिक कब्जा है। आवंटन शर्तों की पालना नहीं की जा रही है।

हमने पत्रावली का अवलोकन किया। उभय पक्ष की बहस पर मनन किया। पत्रावली में उपलब्ध अभिलेखों का गहनता पूर्वक अध्ययन एवं परिशीलन किया। जिसके अनुसार भू आवंटन कमेटी की सिफारिश पर तत्कालीन उपखण्ड अधिकारी, भदेसर द्वारा विपक्षी को मौजा सेगवा की वर्णित आराजी नं. 339 रकबा 0.18 है. व आ.सं. 233 रकबा 0.21 है. कुल 1.26 है. भूमि का आवंटन किया गया। कमेटी द्वारा राजस्थान भू राजस्व (कृषि हेतु भूमि आवंटन प्रयोजन) नियम, 1970 की पूर्ण पालना नहीं की गई एवं आ.सं. 233 सड़क सीमा में है, आवंटी मौके पर काबिज नहीं है एवं न ही किसी प्रकार की काशत की गई है।

अतः उपरोक्त विवेचन के आधार पर स्पष्ट है कि विपक्षी का उनको गैर खातेदारी हक से आवंटित भूमि/आराजीयात पर कभी कब्जा एवं काशत नहीं है, रिपोर्ट तहसीलदार, भदेसर अनुसार वर्तमान में भी भूमि पड़त है तथा किसी भी व्यक्ति द्वारा फसल काशत नहीं कर रखी है तथा विपक्षी द्वारा आवंटन नियमों की पालना नहीं की गई है जिससे वर्तमान में उक्त भूमि/आराजीयात विपक्षी के खाते में दर्ज नहीं होकर सरकार के खाते में किस्म बिलानाम दर्ज रेकॉर्ड है। निष्कर्षतः प्रार्थी द्वारा प्रस्तुत प्रार्थना पत्र स्वीकार किया जाता है एवं विपक्षी को मौजा सेगवा की वर्णित आराजी नं. 339 रकबा 0.18 है. व आ.सं. 233 रकबा 0.21 है. कुल 1.26 हैक्टर का जरिये आदेश कमांक/राजस्व/आवंटन आदेश/2021-22/26 दिनांक 25.10.2021 से किया गया आवंटन निरस्त किया जाता है। यह निर्णय खुले न्यायालय में आज दिनांक 16.04.2026 को लिखाया जाकर सुनाया गया।



(प्रभा गौतम)
अतिरिक्त कलक्टर,
(प्रशासन) चत्तौड़गढ़